

अमर उजाला

Ghaziabad News: ट्रॉनिका सिटी में नकली नमक बनाने की फैक्टरी पकड़ी



लोनी। ट्रॉनिका सिटी खानपुर जप्ती स्थित एक मकान में चल रही नकली नमक और वाशिंग पाउडर बनाने की फैक्टरी में पुलिस ने निजी कंपनी की टीम के साथ छापा मारा। टीम ने मौके से भारी मात्रा में नमक, सर्फ, मशीन बरामद की है। कार्रवाई के दौरान संचालक नहीं मिला। टीम ने फैक्टरी को सील कर दिया है। पुलिस और ग्रैव्स प्रोटेक्शन मैनेजमेंट प्राइवेट लिमिटेड की टीम ने मंगलवार को ट्रॉनिका सिटी खानपुर जप्ती में एक रिहायसी मकान में चल रही टाटा साल्ट नमक और सर्फ एक्सल की नकली पैकिंग करने की फैक्टरी को पकड़ा। पुलिस को मौके से नमक के 289 बैग, पैकिंग का सामान, मशीन, कच्चा नमक, सर्फ के 98 बैग, सिलाई मशीन समेत अन्य सामान मिला है। फैक्टरी को अनिल कुमार निवासी दिल्ली चला रहे थे। एसीपी रजनीश कुमार उपाध्याय ने बताया कि मामले में रिपोर्ट दर्ज कर ली गई है। संचालक की तलाश की जा रही है। संवाद

Source: <https://www.amarujala.com/delhi-ncr/ghaziabad/fake-salt-making-factory-caught-in-tronica-city-ghaziabad-news-c-30-1-136716-2023-06-21>